



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

ஞாயிற்றுக்கிழமை 26.04.2026



சி.பி.ஆரின் இலங்கை நாடகம்!

தமிழ்நாட்டில் தேர்தல் நடக்கும் போது, இந்தியக் குடியரசுத் துணைத் தலைவர் மாண்புமிகு சி.பி.ராதா கிருஷ்ணன் அவர்கள் இலங்கையில் இருந்தார்கள். 'பார்த்தீர்களா? நாங்கள் இலங்கைத் தமிழர்க்கு நன்மை செய்கிறோம்' என்று காட்டுவதற்கான பா.ஜ.க.வின் இலங்கை நாடகம்தான் இது.

துணைக் குடியரசுத் தலைவர் சி.பி.ராதாகிருஷ்ணன் அவர்கள் இலங்கை செல்கிறார் என்றதும், கச்சத்தீவை மீட்கப் போகிறாரோ? இலங்கைத் தமிழர்களின் உரிமையை நிலைநாட்டப் போகிறாரோ? தினமும் இலங்கை கடற்படையால் தாக்குதலுக்கு உள்ளாகும் இந்திய மீனவர்களைக் காக்கப் போகிறாரோ? - என்பது போன்ற ஆர்வம் ஏற்பட்டது. இதெல்லாம் இல்லை என்பதை மாண்புமிகு சி.பி.ஆரின் பயணம் உணர்த்தி விட்டது.

மாண்புமிகு சி.பி.ராதாகிருஷ்ணன் இலங்கை செல்வதற்கு முன்னதாக 'தினமணி' நாளிதழ் (19.4.2026) ஒரு சிறப்புக் கட்டுரையை வெளியிட்டது. 'இருதரப்பு உறவின் புதிய அத்தியாயம்' என்று அதற்கு தலைப்பு போட்டுள்ளது. "இலங்கைத் தமிழர்கள் கோரி வரும் அரசமைப்பின் 13 ஆவது திருத்தத்தை அமல்படுத்துதல், இலங்கை மாகாணத் தேர்தல்களை நடத்துதல் ஆகிய பிரச்சினைகளை இலங்கைத் தலைவர்களிடம் சி.பி.ராதாகிருஷ்ணன் எடுத்துரைக்கத் திட்டமிட்டு இருப்பதாக அறிய முடிகிறது" என்கிறது அந்தக் கட்டுரை. இலங்கைத் தமிழர்கள் கோரி வரும் அரசமைப்பின் 13ஆவது திருத்தத்தை அமல்படுத்துங்கள் என்று மாண்புமிகு சி.பி.ஆர்.அவர்கள், அங்கு இலங்கை குடியரசுத் தலைவர் ரிடமோ, பிரதமரிடமோ கோரிக்கை வைத்தாரா என்றால் இல்லை.

இலங்கை அதிபர் அநுர குமார திசாநாயகாவை, மாண்புமிகு சி.பி.ராதாகிருஷ்ணன் அவர்கள் ஏப்ரல் 20ஆம் தேதி சந்தித்துள்ளார். அது குறித்து 'தினமணி' வெளியிட்டுள்ள செய்தியில், இலங்கைத் தமிழர்கள் கோரி வரும் அரசமைப்பின் 13 ஆவது திருத்தம் பற்றிய எந்தத் தகவலும் இல்லை. இந்தியாவின் சார்பில் இலங்கையில் மேற்கொள்ளப்பட்டு வரும் வீட்டு வசதித் திட்டங்கள் பற்றித்தான் அவர்கள் பேசி இருக்கிறார்கள். பல்வேறு உதவிகளை இலங்கைக்கு இந்தியா செய்யப் போகிறது. அதைப் பற்றித்தான் இவர்கள் பேசி இருக்கிறார்கள்.

'மீனவர் பிரச்சினை பற்றியும் பேசினார்கள்' என்று அந்த செய்திக் குறிப்பு சொல்கிறதே தவிர, என்ன பேசினார்கள் என்பது இல்லை. 'இனியொரு இந்திய மீனவர், இலங்கைக் கடற்படையால் கைது செய்யப்படக் கூடாது' என்று மாண்புமிகு சி.பி.ஆர்.அவர்கள் சொன்னதாக தகவல் இல்லை.

இலங்கை பிரதமர் ஹரிணி அமர சூர்யாவை, மாண்புமிகு சி.பி.ஆர்.அவர்கள் சந்தித்துள்ளார்கள். அவரிடமாவது இலங்கைத் தமிழர்கள் கோரி வரும் அரசமைப்பின் 13 ஆவது திருத்தம் பற்றிப் பேசினாரா என்றால் இல்லை. கலாச்சார, பாரம்பரிய உறவின் முக்கியத்துவத்தைத்தான் இருவரும் பகிர்ந்து கொண்டதாக செய்திக்குறிப்பு சொல்கிறது.

2024 ஏப்ரல் மாதத்தில் கச்சத்தீவை மீட்பது பற்றி பிரதமர் மோடியும், உள்துறை அமைச்சர் அமிதஷாவும், நீதி அமைச்சர் நிர்மலா சீதாராமனும் என்னவெல்லாம் பேசினார்கள். 'காங்கிரஸ் ஆட்சிதான் கச்சத்தீவை தாரை வார்த்தது' என்று குற்றம் சாட்டினார்களே. அந்தக் கச்சத்தீவை பா.ஜ.க. மீட்டுத் தருமா? மீட்க வேண்டாம். ஒரு கோரிக்கையாவது இலங்கை அரசாங்கத்திடம் வைப்பதற்கு இவர்களுக்கு துணிச்சல் இருக்கிறதா? துணிச்சல் வேண்டாம். அக்கறையாவது உண்டா?

"கச்சத்தீவு கடல் பகுதியில் மீன் பிடிப்பதற்காக இந்திய மீனவர்கள் இலங்கை கடல் எல்லைக்குள் அத்துமீறி நுழைகின்றனர். அவர்கள் மீன் வளங்களைக் கொள்ளையடிப்பதோடு கடல் தாவரங்களையும் கடுமையாகச் சேதப்படுத்துகின்றனர். சர்வதேச சட்டங்களின்படி நிறுவப்பட்ட கச்சத்தீவை ஒருபோதும் விட்டுத் தர மாட்டோம். இந்தியாவில் காங்கிரஸ், பா.ஜ.க. உள்ளிட்ட கட்சிகள் அரசியல் காரணங்களுக்காகவே கச்சத்தீவு விவகாரத்தை எழுப்புகின்றன" என்று வாங்கு வந்ததை எல்லாம் பேசினார் இலங்கை வெளியுறவுத் துறை அமைச்சர் விஜிதா ஹெராத்த. இது பற்றி மாண்புமிகு சி.பி.ஆருக்கு யாராவது நினைவூட்டினார்களா?

பிரதமர் மோடி இலங்கை சென்ற போதும் அதைப் பற்றிப் பேசவில்லை. இப்போது மாண்புமிகு சி.பி.ஆரும் இது பற்றிப் பேசவில்லை. மறந்துவிட்டார்களா?

இந்திய மற்றும் நடுக்கடலில் மீன் பிடிக்கச் செல்லும் மீனவர்கள் தொடர்ந்து இலங்கை அரசாங்கத்தால் கைது செய்யப்படும், சித்திரவதை செய்யப்படும் வருகிறார்கள். அவர்கள் படகுகள் சேதப்படுத்தப்படுகின்றன. உடைக்கப்படுகின்றன. மீன் பிடி வலைகள் அறுக்கப்படுகிறது. பல நேரங்களில் உயிர்க் கொலைகள் நடத்தப்படுகிறது. லட்சக்கணக்கில் அவர்களுக்கு அபராதம் விதிக்கப்படுகிறது. பல மாதங்கள் இலங்கைச் சிறையில் அடைக்கப்படுகிறார்கள். இதனைத் தடுப்பதற்கு இந்திய அரசாங்கம் என்ன செய்தது? இலங்கை சென்ற இந்தியக் குடியரசுத் துணைத் தலைவர் இதற்கு முற்றுப்புள்ளி வைத்திருக்க வேண்டாமா? அதுவும் 'தமிழர்' பேசி இருக்க வேண்டாமா?

குடியுரிமைச் சட்டத்தைக் காண்டு வந்தது பா.ஜ.க. அரசு. பாகிஸ்தான், ஆப்கானிஸ்தான், வங்கதேசத்தைச் சேர்ந்தவர்கள் வரலாம் என்றும், அந்த நாட்டைச் சேர்ந்த இசுலாமியர்கள் நீங்கலாக மற்ற மதத்தைச் சேர்ந்தவர்கள் வரலாம் என்றும் சொன்னார்கள். பாகிஸ்தானில் இருந்து, வங்க தேசத்தில் இருந்து, ஆப்கானிஸ்தானத்தில் இருந்து இசுலாமியர் நீங்கலான மற்ற மதத்தவர்கள் வரலாம் என்றால் அண்டை நாடான இலங்கையைச் சேர்ந்தவர்கள் வரலாமா? என்றால் வரக்கூடாது என்பதைத் தடை செய்த சட்டம் அது.

அண்டை நாட்டைச் சேர்ந்தவர்களுக்கு குடியுரிமை வழங்குகிறோம் என்றால் இலங்கையைச் சேர்ந்திருக்க வேண்டும். அதைச் செய்ய வில்லை. மற்ற அண்டை நாட்டைச் சேர்ந்த இந்துக்கள் வரலாம் என்றால் இலங்கையில் இருக்கும் தமிழர்களை இந்துக்களாக பா.ஜ.க. அரசு அங்கீகரிக்கவில்லை. இப்படி இலங்கைத் தமிழர்களுக்கு துரோகம் கிழைத்ததுதான் ஒன்றிய பா.ஜ.க. அரசு ஆகும்.

எனவேதான், மாண்புமிகு சி.பி.ஆரின் இலங்கைப் பயணம் என்பது தமிழ்நாட்டில் தேர்தல் நடக்கும் போது பா.ஜ.க. நடத்தும் ஒரு அரசியல் நாடகமாகவே அமைந்துள்ளது.

●●



(நினைவில் வாழும்) முரசொலி செல்வம் அவர்களின் பிறந்த நாளான நேற்று முன்தினம் (24.04.2026), கழகத் தலைவரும், முதலமைச்சருமான மு.க.ஸ்டாலின் அவர்கள், சென்னை - கோடம்பாக்கம் 'முரசொலி' அலுவலக வளாகத்தில் அமைந்துள்ள அவரது திருவுருவச் சிலைக்கு மாலை அணிவித்தும் - திருவுருவப்படத்திற்கு மலர் தூவியும் மரியாதை செலுத்தினார். சென்னை மேற்கு மாவட்டச் செயலாளர் நே.சிறுரரசு, காள்ஸ்டன்டைன் ரவீந்திரன் எம்.பி., பாக்டர் எழிலன் நாகநாதன் எம்.எல்.ஏ., முத்தமிழ் அறிஞர் கலைஞர் அவர்களின் செயலாளர் கே. இராஜமாணிக்கம், இ.ஆ.ப. (ஓய்வு), 'முரசொலி' பொது மேலாளர் எஸ். இராஜசேகரன், 'முரசொலி' செய்தி ஆசிரியர்கள் கே.சேது, இள. மதியழகன், 'முரசொலி' துணை ஆசிரியர் மு. முத்தையா, ஆயிரம் விளக்கு மேற்குப் பகுதி கழகச் செயலாளர் வினோத் வேலாயுதம் ஆகியோர் உடன் உள்ளார்கள்.



முரசொலி செல்வம் அவர்களின் பிறந்த நாளையொட்டி, 'முரசொலி' அலுவலக வளாகத்தில் உள்ள அவரது திருவுருவப் படத்திற்கு இயக்குநர் அமிர்தம் மலர் தூவி மரியாதை செலுத்தினார்.



முரசொலி செல்வம் அவர்களின் பிறந்த நாளையொட்டி, 'முரசொலி' அலுவலக வளாகத்தில் உள்ள அவரது சிலைக்கு மு.க.தமிழரசு மலர் தூவி மரியாதை செலுத்தினார்.

நீ வெற்றியே பெறுவாய்!

கலைஞர் திருமகனே!
காவல் நாயகனே!

வாக்குப்பதிவுக்குப் பின்னை சந்தித்தேன் நேற்று அறிவாலயத்தில் உன்னை

உழைப்பின் களைப்பில்லாமல் துடைத்துவைத்த ஆப்பிளாய்த் துலங்கினாய் நீ!

அச்சார வாழ்த்தாய் பொன்னாடை விரித்துப் போர்த்தினேன்

“உன் உழைப்பும் சாதனையும் உன் கனவை நனவாக்கும்” என்று உரக்கச் சொன்னேன்

வெற்றியில் விம்முவதும் இல்லை, தோல்வியில் பம்முவதும் இல்லை, என்ற விவேகச் சொல்லே வீரனுக்கு அழகு!

நீ வெற்றியே பெறுவாய்!

கவனித்தேன் வெற்றி முன்னோட்டம் சொல்லவந்த வேட்பாளர்களிடம், நீ கேட்ட ஒரே கேள்வி 'இரண்டாம் இடம் யாருக்கு?'

அதிலேயே தெறிக்கவிட்டாய் முதலிடம் உனக்கென்னும் முடிவை!

தனிவலிமை கொண்டாலும் துணை வலிமையின் தோள் சேர்ப்பாய்!



மண், மொழி, மானம், காக்க மீண்டும் உதயசூரியனை எழுப்பிவிட்டு உழைக்கச் செல்வாய்!

ஆட்சி - கட்சி இரண்டையும் பழுதுபார்ப்பாய்!

ஆளாளுக்கு ஒன்று சொல்கிறார்கள்; நல்லதை மட்டுமே நம்பு!

ஆள் சொல்லாததை நாள் சொல்லும்!

அந்த நாள், 'மே நாள்' என்னும் நல்லநாள்!

கவிப்பேரரசு வைரமுத்து